

समे – 12:25 hrs.

<><><><><><>

Parliament-Proceedings

संसद दे दौनें सदनें च बरोधी धड़ें आसेआ कीती गेदे हंगामे ते बरोध-प्रदर्शन दे चलदे लोकसभा ते राज्यसभा दी कार्रवाई गी दपैही 2 बजे तोहड़ी स्थगित करी दिता गेआ ऐ। एहदे शा पैहले जिसलै लोकसभा दी कार्रवाई शुरु होई तां कांग्रेस, डीएमके ते खब्बे पक्खी पार्टिएं सने होरनें बरोधी सांसदे, कल राज्यसभा च गृह मंत्री अमित शाह हुंदे आसेआ दिते गेदे भाषण दे बरोध च नारेबाजी शुरु करी दिती। केन्द्री विधि मंत्री अर्जुन राम मेघवाल ते सत्ता पक्ष दे होरनें सांसदे, बरोधी धड़ें दे इस बवहार पर ऐतराज जताया। राज्यसभा च बी इयै नेय हंगामे आहले हालात बने दे रेय जेहदे चलदे दौनें सदनें दी कार्रवाई गी दपैही 2 बजे तगर लेई स्थगित करना पेई गेआ। तोआई एहदे शा पैहले सरकारै 'इक देश इक चुनांस' बिल गी व्यापक सोच-विचार लेई संसद दी सांझी कमेटी कश भेजने लेई सैहमति जताई दिती ऐ। केन्द्री विधि मंत्री अर्जुन राम मेघवाल होरें कल एह दौनें बिल लोकसभा च पेश कीते हे।

<><><><><><>

Kathua Fire

कठुआ जिले दे शिव नगर इलाके च अग्ग लग्गने दी इक घटना च इक्के परोआर दे 6 सदस्ये दी दर्दनाक मौत होई गेई ते 4 जने जख्मीं होई गे। मरने आहलें च इक सेवानिवृत डीएसपी, उंदी धीह ते 4 होर बच्चे शामिल न। स्हाड़े कठुआ संवाददाता प्रदीप शर्मा दी रिपोर्ट मूजब, शुरुआती जांच च अग्ग लग्गने दी वजह शार्ट सर्किट दस्सी जा करदी ऐ। इनें 6एं जनें दी मौत धुएं ते दम घुटने कारण होई। अग्ग रातीं कोई 1 बजे कन्नै लग्गी जेदे मगरा मकामी लोकें बचांस अभियान चलाया ते 3 जनें गी उत्थुआं बचाइयै कड्डेआ गेआ जिनें गी अस्पताल च भर्ती करोआया गेदा ऐ। तोआई केन्द्री मंत्री डाक्टर जीतेन्द्र सिंह होरें कठुआ दे शिव नगर च अग्ग लग्गने दी घटना च 6 मनुक्खी जानें दे नुकसान पर दुक्ख ते बसोस जाह कीता ऐ। सोशल मीडिया दी इक पोस्ट च उनें आखेआ जे उनें गी इस घटना बारे सुनियै बड़ा दुक्ख होआ ऐ। डाक्टर सिंह होरें सोगी परोआर दे प्रति हमदर्दी जतांदे होई जखिमएं दे तौले नरोए होने दी कामना बी कीती ऐ।

<><><><><><>

Dy.CM

उपमुख्यमंत्री सुरिंदर कुमार चौधरी हों आखेआ ऐ जे आम लोकें दिएं समस्याएं दा फौरी तौर पर नबेड़ा करोआना, मजूदा सरकार दी सब्बनें शा पैहली प्राथमिकता ऐ। उपमुख्यमंत्री हों उनेंगी मिलने आए दे केई सारे डेलीगेशनें कन्नै गल्ल करदे होई ईआं गलाया। इस दरान इनें डेलीगेशनें अपनियां केई सारी समस्यां उंदे अग्गे रक्खियां। उपमुख्यमंत्री हों नौजवानें दे सशक्तिकरण, सेहत सुविधाएं च बाद्दे ते निस्वार्थ भावना कन्नै चलाए जा करदे संगठनें गी मदाद उपलब्ध करोआने दी अपनी वचनबद्धता फही पक्की कीती। इस मौके पर उनें सरकार ते बक्ख-बक्ख समुदायें बश्कार बेहतर तालमेल दी जरूरतें पर जोर पाया ते आखेआ जे ईआं करियै गै लगातार विकास दा लक्ष्य हासल कीता जाई सकदा ऐ ते लोकें दे समाजी-आर्थिक मसलें दा फौरी तौर पर नबेड़ा कीता जाई सकदा ऐ।

<><><><><><>

Public Grievance Cell

लोकें दे पासपोर्ट सेवा ते एहदे कन्नै जुड़ी दी जांच वगैरा कन्नै सरबंधत मामलें दे नबेड़े बारे अपनी वचनबद्धता गी बरोबर जारी रक्खदे होई जम्मू-कश्मीर सीआईडी दे अतिरिक्त महानिदेशक नितिश कुमार हों कल जम्मू दी कनाल रोड कश सार्वजनिक शकैतें दे नबेड़े आहले इक सीगे दा उद्घाटन कीता। पासपोर्ट ते एहदे कन्नै जुड़ी दी जांच वगैरा कन्नै सरबंधत मामलें दे नबेड़े लेई लोक हर वीरवारें दपैही 12 बजे थमां उत्थे जाई सकदे न। एहदे लेई अपने नांs दर्ज करोआने आस्तै लोक हर रोज बड्डलै 9 बजे शा लेइयै संझां 6 बजे तगर टेलीफोन नम्बर - 8899009297 ते 0191-2582905 पर फोन करियै एप्वाईटमेंट हासल करी सकदे न।

<><><><><><>

Tolic-Hindi

जम्मू कश्मीर सर्कल दिएं चीफ पोस्ट मास्टर जनरल टी.एम. श्रीलता हुंदी प्रधानता तैहत कल श्रीनगर च राजभाषा गी बढ़ावा देने सरबंधी कमेटी दी इक बैठक लाई गई जेहदे च केन्द्र सरकार दे बक्ख-बक्ख मैहकमें हिस्सा लैता। इस मौके पर चीफ पोस्ट मास्टर जनरल हों इनें मैहकमें पर जोर पाया जे ओह अपने दफतरें च हिंदी भाषा दे इस्तेमाल गी बढ़ावा देन। इस मौके पर उनें औने आहले दिनें दरान कीती जाने आहली पैहलकदमिं पर बी लोs पाई जिंदे च निबंध लिक्खने, चिट्ठी लिक्खने ते भाषण लिक्खने सरबंधी मुकाबले शामिल होडन। बक्ख-

बकख सरकारी मैहकमें दे प्रमुखें सने केन्द्री विद्यालयें ते नवोदय विद्यालयें दे प्रिंसिपलें बी इस बैठका च हिस्सा लैता ते हिंदी गी बढ़ावा देने बारै अपने विचार सांझे कीते।

<><><><><><>

DDC-Poonch

पुंछ दे जिला विकास कमिशनर विकास कुंडल होरें कल सरबंधित अफसरें कन्नै इक बैठक लाइयै जिले च शिक्षा विभाग दी कारकदर्गी दी समीक्षा कीती। बैठका च स्कूलें च टीचरें ते होर दुए अमले दी तैनाती, ढांचागत सुविधाएं, व्यवसायिक ते बवस्थाएं बारफ तफसीली चर्चा कीती गई। डी.सी होरें मुख्य शिक्षा अधिकारी होरेंगी निर्देश दिता जे जेड़े स्कूलें च टीचरें दी कमी कारण दिक्कत पेश आवा करदी ऐ, उसी तौले दूर कीता जा। एहदे अलावा शिक्षा सरबंधी बकख-बकख स्कीमें ते कार्जक्रमें, जियां पी.एम श्री स्कूल, पी.एम पोशन बगैरा दे बारै, उंदे तैहत कीते जा रदे कम्में कारवाइएं ते उपलब्धिएं बारै बी चर्चा कीती गई।

<><><><><><>

Cricket

भारत ते अस्ट्रेलिया बश्कार जारी बार्डर-गावस्कर ट्राफी दा ब्रिस्बेन च खेइडेआ गेदा त्रीया टेस्ट मैच झा होई गेआ ऐ। बरखा करी इस मैच च केई बारी विघ्न पेआ। अस्ट्रेलिया नै अज्ज अपनी दुई पारी च 7 विकटें दे नुक्सान पर नानवे रन्ज बनाइयै पारी घोषित करी दिती ते भारत गी जित लेई 275 रन्जें दा लक्ष्य दिता। भारत नै अपनी दुई पारी च अजें छड़े 8 रन्ज गे बनाए दे हे जिसलै बरखा करी इक बारी फही खेइडना रोकना पेई गेआ। 5 मैचें दी एह श्रृंखला फिलहाल 1-1 दी बरोबरी पर ऐ। इस श्रृंखला दा चौथा मैच मेलबोर्न च आँदी 26 तरीक थमां खेइडआ जाहग।

<><><><><><>